

LEHEN IS-SANTWARJU TA' HAŻ-ŻABBAR

ĠUNJU 2019 – Hargha Nru: 171



Il-Kelma tal-Arċipriet...

EKONOMIJA...

Le, mhux se nitkellem mill-ekonomija dinjija, lanqas dik tal-pajjiż imma “mill-ekonomija tal-hin!” Illum, kulhadd jammetti li qed nghixu f’dinja mgħagħla u l-hin tagħna jtir. Dan iwassal biex l-istress jikber sew! Ix-xogħol – hafna drabi b’sieghat twal – ix-xift, is-sewqan, il-giri bit-tfal, l-appuntamenti... Hafna jieklu bil-hatfa, jorqdu mill-anqas... Il-week-end jgħadduh fit-tindif, fil-qadjiet, f’xogħol iehor li ma jsibux hin għalih matul il-gimgha...

Nistghu ngħidu li l-parti l-kbira tal-familji daħlu f’rutina li mhix tħallihom biżżejjed hin la għall-mistrieħ, la għall-komunikazzjoni, la għar-riflessjoni u allura, lanqas hin biex jibnu relazzjonijiet sodi u profondi ma’ xulxin! U dan qed ikisser il-familji tagħna!

X’nistghu naghmlu

Importanti li l-ewwel nitilqu mill-prinċipji. Familja ma tistax iżzomm fuq saqajha jekk

ma tibnix relazzjonijiet interpersonali bejn il-membri tagħha. U biex dan jagħmluh iridu l-hin, l-ispazju u r-rieda!

Aktar ma se nintrikbu mir-rutina, inqas se jkollna hin għal dan; aktar se nibnu relazzjonijiet artifiċjali. Bil-mod il-mod, nibdew nibirdu għal xulxin sakemm iwassluna għall-inkwriet li hafna familji qed jiffaċċjaw illum.

Ilkoll kemm ahna rridu nekonomizzaw il-hin. Jehtieg naraw, kemm bhala individwi kif ukoll bhala familja, x’nistghu innaqqsu minn dak li hu artifiċjali u li nistghu ngħaddu mingħajru, biex il-hin li niffrankaw, ninvestuh f’hin ta’ kwalità bejnietna.

Strangieri

Ahna m’ahniex robots. Ma nistghux nibqghu nghixu taht l-istess saqaf fit-tul jekk insiru strangieri għal xulxin. Kulhadd irid jara hu x’jista’ jnaqqas: mix-xogħol, mill-ħruġ, mill-hin fuq il-media soċjali, minn ċerti kumditajiet li jgħaluna naħdmu aktar minhabba fihom, minn xiri ta’ ogġetti żejda...



Aktar ma nissimplifikaw il-hajja, aktar nistgħu niffokaw fuq dak li hu essenzjali. Aktar ma nikkumplikawha, anqas se jkollna hin biex insaħħu r-relazzjonijiet bejnietna.

Thoss għafsa kbira ta' qalb meta tisma' b'tant familji li qed jisseparaw: jgħaddu minn trawma kbira l-koppja u minn trawma akbar l-ulied, speċjalment jekk dawn ikunu għadhom żgħar. U kull trawma timmarkalna hajjitna għal għomorna!

Jekk hajjitna nissimplifikawha, imbagħad, jirnexxilna nsibu hin għal Alla, għall-quddiesa tal-Ħadd, għall-hin flimkien bhala koppja u bhala familja, għall-komunità...

Ipprova għamel dan l-eżami u ara x'tista' tnaqqas li jista' jkun żejjed f'ħajtek u investih f'relazzjonijiet ma' dawk ta' madwarek u tara kif tmur aħjar... kif il-hajja ssir aktar pjaċevoli biex tgħixha.

Dun Evan

Xi suggerimenti biex il-miżżewġin isaħħu aktar ir-relazzjoni ta' bejniethom:

- Aghmlu lista ta' prijoritajiet ta' x'għandu jiġi l-ewwel, it-tieni eċċ;
- Araw x'tistgħu tnaqqsu mir-rutina li għandkom ha torganizzaw ruhkom aħjar;
- Allokaw għaxar minuti kuljum filgħaxija waħedkom fejn titkellmu fuq kif sejrjn bejnietkom: x'hemm tajjeb biex tapprezzawh u x'korrezzjoni tistgħu tagħtu lil xulxin;
- Spiċċaw dawn l-għaxar minuti b'talba: tistgħu tixgħelu xema', tiehdu silta qasira mill-Vanġelu u taħsbu f'it fuqha. Roddu ħajr 'l Alla flimkien għall-gurnata li takom;



- Agħtu importanza lill-mistrieħ u anke lis-silenzju biex kemm il-moħħ kif ukoll il-gisem ma jkunux għajjiena.

Dan kollu jiffaċilita l-komunikazzjoni bejnietkom li twassal għal relazzjoni aktar umana.


L-EWWEL SIBT BI THEJJIIJA GĦALL-FESTA TAL-MADONNA TAL-GRAZZJA

Il-Hamis 4 ta' Lulju: Fis-7.00pm ftuħ ta' WIRJA fis-santwarju dwar saċerdoti Żabbarin u dawk li ħadmu fil-parroċċa.

Il-Ġimgħa 5 ta' Lulju: Fit-8.00pm tindaqq Mota Solenni mill-kampnari tas-santwarju u mill-knejjes filjali biex tħabbar l-Għaxar Sibtijiet ta' thejjija.

Is-Sibt 6 ta' Lulju: Fis-5.50pm kurunella, kant tas-Salve Regina, Antifona u Barka Sagramentali. Fis-6.15pm quddiesa kantata. Jieħu sehem il-Kor Notre Dame. Fit-8.00pm *Lejla Maltija* organizzata mill-Grupp tal-Armar quddiem il-Mużew tas-Santwarju b'risq il-festa.

(Ikun xieraq li f'dawn il-jumejn jittellgħu l-bnadar fuq il-bjut)



Kull festa ghandha storja... CORPUS DOMINI

Il-festa proprja tal-Ewkaristija hija nhar Ħamis ix-Xirka. Għal snin twal, il-Knisja kienet tiċċelebra dan il-jum b'ferħ kbir. Mas-seklu XIII, permezz tal-Frangiskani, u l-aktar San Bonaventura bil-predikazzjoni tiegħu, bdiet tixtered id-devozzjoni qawwija lejn il-passjoni u l-mewt ta' Ġesù.

Dan wassal biex fil-purċissjoni bis-Sagrament, nhar Ħamis ix-Xirka filgħaxija, il-fidili bdew jaraw id-difna ta' Ġesù lejn il-qabar. Kien minn hawn li nibtet l-idea tas-“sepulkru”. Fil-fatt, kienet titqighed ostja f'kalċi li kien f'forma ta' pissidi, u dan kien jitgħatta b'biċċa għazel bajda marbuta b'qafra, biex ifisser “it-tkeffin” ta' Ġesù li mbagħad, kien jitqighed f'kapsula li tirrappreżenta “l-qabar” ta' Ġesù.

Ġrajjet xejn sbieħ

Dan gara wkoll minhabba l-ġrajjet imwegħra li kienet għaddejja minnhom id-dinja dak iż-żmien, speċjalment l-Ewropa meta laqget il-qofol tagħha *l-Gwerra tal-Mitt Sena* (1337–1453), bil-guħ u t-tbatijiet li gwerra bħal din iġġib magħha. Barra minhekk, fl-Ewropa laqget ukoll il-marda tal-pesta magħrufa bħala *l-Mewt is-Sewda* (1347–1351) li f'inqas minn sena, qerdet terz tal-popolazzjoni.

Biz-żmien, biex ma jittappanx il-ferħ li iġġib magħha l-festa tal-Ewkaristija, in-nies bdiet tfittex okkażjoni oħra, imbegħda minn Ħamis ix-Xirka biex tiċċelebra l-festa tal-Ewkaristija. Kien il-Papa Urbanu IV, imqanqal mill-miraklu li kien sar f'Bolsena fl-1264, ried li l-Knisja kollha tibda tiċċelebra



l-festa ta' Corpus Domini, il-Ħamis wara l-festa tat-Trinità Qaddisa.

Il-Bolla ta' Urbanu IV tal-11 ta' Awwissu 1264, ma ssemmix purċissjonijiet,

iżda ma għaddiex wisq żmien li dawn ma bdew isiru b'solennità kbira. Kienu jieħdu sehem fihom mhux biss il-kleru iżda wkoll l-awtoritajiet kollha ċivili u militari tal-post, il-prinċipijiet kif ukoll folol kbar ta' nies.

Għall-ewwel, l-Ewkaristija kienet tingarr f'kalċi jew pissidi mghotti, imma mbagħad, bdew isiru sferi u ostensorji ta' kull daqs u għamla.



Tagħlim ċar

Skont tradizzjoni antika li ilha mis-seklu XIV, kien San Tumas d'Aquino l-awtur tal-uffiċċjatura u l-quddiesa tal-festa ta' Corpus Domini. It-tliet talbiet tal-quddiesa: kolletta, super oblata (ta' fuq l-offerti) u l-post-communio (ta' wara t-Tqarbin), kif ukoll is-sekwenza *Lauda Sion* – li xi whud isejhulha “l-Kredu tal-Ewakristija”, ifissru b'mod ċar hafna t-tagħlim ta' San Tumas dwar l-Ewkaristija. Din is-sekwenza, tfisser b'mod tassew tal-għageb u bi kliem li jifhmu kulhadd, it-tagħlim kollu tal-Knisja fuq l-Ewkaristija.

Għalhekk, meta niehdu sehem fil-purċissjoni ta' Corpus Domini din is-sena, inżommu dan kollu f'moħħna.

NILTAQGĦU NHAR ... ĠUNJU 2019

- Sibt 1:** San Ġustinu, martri – Tifkira O. Fl-10.00am Ċelebrazzjoni tal-Kelma t'Alla bil-Magħmudijiet.
- Hadd 2:** **Is-Seba' Hadd tal-Għid u l-Axxensjoni tal-Mulej fis-sema.**
- Tnejn 3:** San Karlu Lwanga u shabu, martri tal-Uganda – Tifkira O
- Erbgha 5:** San Bonifazju, isqof u martri – Tifkira O
- Ġimgħa 7:** *Is-Sette Giugno* – festa nazzjonali u pubblika. Quddies bħal nhar ta' xogħol. L-ewwel Ġimgħa tax-xahar.
- Hadd 9:** **Solennità ta' Inzul l-Ispirtu s-Santu fuq l-Appostli – Pentekoste.** Fl-10.15am Konċelebrazzjoni. Għaliha huma mistiedna l-kandidati li se jagħmlu l-Grizma tal-Isqof f'Novembru li għej flimkien mal-ġenituri u l-parrini.
- Tnejn 10:** Marija Omm il-Knisja – Tifkira O
- Tlieta 11:** San Barnaba, appostlu – Tifkira O
- Hamis 13:** Sant'Antnin ta' Padova, presbiteru u duttur tal-Knisja – Tifkira O
- Sibt 15:** Fil-5.30pm quddiesa bl-Ewwel Tqarbina. Il-quddiesa tal-5.00pm issir fis-sala Notre Dame.
- Hadd 16:** **Solennità tat-Trinità Qaddisa.** Fl-10.00am u fil-5.30pm issir l-Ewwel Tqarbina.
- Ġimgħa 21:** San Alwiġi Gonzaga, religjuż – Tifkira O
- Hadd 23:** **Solennità tal-Ġisem u d-Dejm tal-Mulej – Corpus Domini.** Fil-5.30pm Konċelebrazzjoni u wara purċissjoni bis-SS.mu Sagrament. Niċċelebraw ukoll *Jum il-Missier*.
- Tnejn 24:** **Solennità tat-Twelid ta' San Ġwann il-Battista**
- Ġimgħa 28:** **Solennità tal-Qalb Imqaddsa ta' Ġesù.** Fis-6.00pm Konċelebrazzjoni u wara purċissjoni bis-SS.mu Sagrament. Fid-dhul, Konsagrazzjoni tal-parroċċa lill-Qalb Imqaddsa ta' Ġesù u barka Sagramentali.
- Sibt 29:** **Solennità tal-Martirju tal-Appostli Pietru u Pawlu** – festa pubblika. Xieraq li nqaddsu dan il-jum bis-smiġħ tal-quddies li jkun bħal nhar ta' xogħol.
- Hadd 30:** **It-13-il Hadd ta' matul is-sena.**

ŻEWĠ RELIĠJUŻI LI HALLEWNA...

Fr Maurice Caruana MSSP, halla dan il-wied tad-dmugh fit-28 ta' Marzu fl-età ta' 71 sena. Huwa kien għalliem fil-Kulleġġ ta' San Pawl, ir-Rabat u jagħti servizz fil-parroċċa tagħna għal numru ta' snin bil-quddiesa tal-Hadd kif ukoll bħala Direttur Spiritwali tal-Legion of Mary. Il-funeral tiegħu sar fis-santwarju tagħna.



MADRE LUIGIA ta' Kristu Rè (Michelina Cucciardi), li mietet fil-11 ta' Mejju fl-età ta' 84 sena. Qabel ma dahlet fil-klawsura hija kienet għalliema. Hija kienet għal numru kbir ta' snin bħala superjura tal-Monasteru ta' Santa Margerita, Bormla. Il-funeral tagħha sar fil-kappella tal-istess Monasteru.



INGHAQDU MAL-MULEJ GĦAL DEJEM

Fr. Maurice Caruana (71), Jesmond Zammit (47), Valene Piscopo (47), Felix Lia (82), Joseph Micallef (70), Joseph Chetcuti (58), John Mary Briffa (73), Charmaine Grech (33), Mary Costa (69), Mary Debrincat Portelli (59), Maria Stella Caruana (87), Evangelista Camilleri (83), Ġuzeppe Cachia (82), Joseph Agius (83), Graziella Mallia (53), Fallon Mallia (31), Mario Vella (64), Spiridione Scicluna (73), Maria Konċetta Grech (87), Giovanna Vella (89), Maria Magro (87), Ċettina Vella (93), Antonia Azzopardi (52).